

L-EWWEL KTIEB
TAL-GHOXRIN SENA

MARZU
1944


IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR



IL-KITTIEBA TA' DAN IL-GHADD

EDITORJAL—Parir lill-Kittieba	Facċ.	3
GUŻE' CHETĊUTI— <i>Lil Malta</i>	„	4
DUN KARM—T'Adoriam Ostia Divina	„	5
DUN FRANS CAMILLERI— <i>Ward l-Imħabba</i>	„	9
G. Z. A.—Xewqa... u Pjan	„	10
A. CREMONA— <i>Xi Żmien Kien Dak!</i>	„	12
VIC. APAP—Gidba Żghira	„	14
LOUIS ELLUL— <i>Sunetti tal-Gwerra</i>	„	17
G. CASSAR PULLICINO—“Bianca”	„	19
E. AGIUS— <i>Is-Sigriet ta' Meju</i>	„	21
PAUL J. NAUDI—It-Tiddin tas-Serduk	„	22
K. VASSALLO— <i>Lil Ibni Oliver Paul</i>	„	26
N. BIANCARDI—L-Arka ta' Noe	„	28
a.c.—Recensjoni	„	31

IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

IL-GHOXRIN SENA

1944

MALTA — 1944

STAMPERIJA TAD-DAR TA' S. ĠUŻEPP.

HAMRUN.

EDITORJAL

PARIR LILL-KITTIEBA

NIXTIEQU naraw aktar proża ippubblikata bil-Malti; il-letteratura tagħna jehtigilha li tkun mogħnija aktar b'xogħlijiet ta' proża. Għandna bil-Malti hafna xogħlijiet żgħar, l-aktar ta' poeżija, li għalkemm tajbin, qatt ma jaslu b'x jif-furmaw patrimonju letterarju nazzjonali.

Letteratura għolja u mseddqa trid tkun imżewġa b'xogħlijiet kbar li jsarrfu hafna u mhux b'hafna naqriet sbieħ kemm ikunu sbieħ; dawn inqisuhom b'hala haġriet ċkejknin prezzjużi, imma x-xogħlijiet kbar u ta' pis isawru l-kuruna li fuqha jit-waħhal il-ħaġar għani; u mingħajr din il-kuruna f'rasha l-letteratura tagħna ma tkunx setgħana u mweggħa kemm nixtiequ narawha.

Hafna mill-awturi tagħna ma għandhomx iż-żmien jew is-sabar b'x jinrotektu għal xogħlijiet tval li jehtigilhom idumu jaħdmu u jaħsbu fuqhom ix-xhur jew is-snin; xogħlijiet bħal dawn huma ebsin wisq, imma min irid jagħmel isem b'hala kittieb jehtieglu jmid għonqu għalikom għax l-"opus" li jħassel isem għal awtur ma jsirx minn hafna ntietef jew tlaqqit. Bosta kittieba tiġihom lehma, joqogħdu bil-qiegħda, jaqbd u pinna u f'radda ta' salib ihożżulek sunett jew xi poeżija oħra li aktarx jgħrilha bħal sajjetta: tilma, tleħħ, issamma' ragħda u tintemm.

B'daqshekk ma nsawrux letteratura għanja u li tista' toqgħod hdejn oħrajn barranin; jekk irridu nkabbbru u ngħollu l-letteratura tagħna jehtigilna naħdmu iebes, bil-ħerqa, bis-sabar u bil-għaqal b'x noħorġu xogħlijiet kbar, sbieħ u ta' interess li ma jmut qatt.

G.Z.A., f'artiklu wisq interessanti: "Xewqa... u Pjan", li jidher f'dan in-numru ta' "Il-Malti", kiteb: "Kull xorta ta' kitba letterarja hija r-riżultat ta' hafna xogħol iebes, thejjiġa siekta u sabar twil. Saħansitra l-aktar storja sempliċi titlob hafna ħsieb." Dan il-parir jiswa mitqlu deheb, u l-kittieba tagħna jmisshom jaqraw dan l-artiklu tas-Sur Zarb Adami u jixtarruk tajjeb għax

fih tagħlim siewi. Mhux kull min jixtieq u jhoss il-ħajra jirnexxi kittieb, iżda min jibda, jissokta u jispicċa sa l-aħħar, itemm xogħlijiet ta' min iqishom.

Hafna mill-awturi tagħna jistgħu kieku jridu jiktbu opri li jagħmlu għieh lilhom u lil ilsienna, imma biex jagħmlu dan iridu jdumu jbatu u jegħerqu u jaħsbu u jħabblu moħħom u jishru u jmahħu. Dan, jisgħobbina ngħidu, ma jagħmluħ il-kotra tal-kittieba tagħna; bosta minnhom jiktbu hafna ntietef li jgħaddu mar-riħ u ma jħallu fejda ta' xejn.

U ahna dan li nixtiequ jkollna fil-letteratura tagħna: xogħlijiet ta' fejda li ma jintsew qatt, li jagħmlu għieh lil ilsienna u lil min kitibhom.

L I L M A L T A

Ta' ĠUŻE' CHETCUTI

Xejn m'hawn sabiħ madwari. Xtaqt għall-hila
Li wrejt fil-ġlied imdemmem, u għall-qlubija,
Nagħtik tifkira li għal dejjem tibqa',
Tifkira hajja bl-aqwa ġmiel mogħnija.

Fittixt fit-toroq: ġrejt fl-ibliet u r-rhula,
Nixxennaq għas-sabiħ b'hegġa u bi hrara,
Ma rajtx ħlief herba. Hassejt għafsa f'qalbi
Xhin, mort fejn mort, ma sibtx ħlief dmugh u hsara.

Fittixt fil-qalb ta' l-iżmna: rajt imġarrfa
Il-monumenti, il-wirt ta' ġrajjiel kbar,
Smajt iċanfarni l-lehen ta' l-imghoddi
B'qawwa qalila: mill-ħażin għall-aġħar

Id-dinja miexja, hsiebha fl-għajb imgħar'rar,
Xewqatha mkebbsa bin-nirien tal-ġlied,
Ins'et xinhuma l-ġid u l-ġieh fost l-aħwa,
U kemm meħtieġa r-rabta fost l-ulied.

Malta mahbuba, s-safa ta' ġo ruħek
B'dat-tajn iddennes, minn barra miġjub,
U, xhin fittixt, sibt herba shiħa f'artek,
U herba u qerda akbar ġewwa l-qlub.

Xejn m'hawn sabiħ madwari. Imkien ma sibtha,
Malta, t-tifkira li fittixt għalik;
Għandi dil-qalb ta' Malta u ta' poeta,
Egħżeż w isbaħ ma usibx x'nista' nagħtik.

Il-kittieb taghna jithaddet fuq l-Istorja ta' l-Innu li tkanta mit-tfal maltin fil-Kungress Ewkaristiku Internazzjonali li sar hawn Malta fl-1913.

T'ADORIAM OSTIA DIVINA

Ta' DUN KARM

QATT ma kont nitkellem fuq dan l-innu, kieku xi grajja li għaddew minghalih ma tawhx impurtanza barranija.

Dan l-innu twieled hekk: Kont qieghed fit-Triq ir-Rjali tal-Belt, meta kienu ga qeghdin jaħsbu għall-programmi tal-festi li kellhom isiru għall-Kungress u, billi dak kien gieħ mill-akbar li gżira ċkejna, bħalna hi Malta, setgħet tistenna, il-Maltin kollha kienu mheggin ihejju laqgħa mill-aħjar lil Ġesù Ostja, fiż-żjara sabiħa li kien sejjer jagħmlilna. U gie fuqi s-Surmast tal-mużika Ġuzeppi Caruana — Alla jagħtih il-ġenna — u qalli: “Dun Karm, nixtieqek tiktibli ffit versi, biex nagħmilhom bil-mużika u jkantawhom it-tfal wara t-tqarbina tagħhom, u fil-proċessjonijiet li jsiru ma' tul il-Kungress.”

Jiena wegħedu li naqdih, u l-għada hadtlu xi tliet strofi L, ingħid is-sewwa, ma kinux għal qalbi, għaliex neqsin mix-xejra popolari; u kif iltqajt miegħu għidtlu bil-kunfidenza ta' hbieb li konna: “Ġuż, ara x'jidhirlek: lili ma jogħġbunix hafna.”

Qrahom, fliehom u bil-hlewwa li kienet tiegħu qalli: “M'humieħ dawn il-versi li xtaqt.”

Jiena wegħibtu: stenna sa għada, u nitma li jkollok xi haġa aħjar. U l-għada hadtlu dawħ il-versi li l-lum naħseb li jaħhom, jew jaħ bihom, kull hadd. Iltqajna fil-kuritur tal-lemn ta' San Ġwann. Kif qrahom “Dawn huma,” qalli. Jiena issoktajt: “U ara, Ġuż, il-mużika hix xi haġa bħal din?” U għannejtlu motiv minn għanja Maltija li kont smajt eluħ ta' drabi mill-bdiewa u mix-xbejbiet Maltin fil-beraħ tar-raba'. Mistagħġeb, fetaħ dirgħajħ, fettex fil-but u sab biċċa karta u qalli: “Hawn, araha!” Hażżeż erba' noti u beda jkantahom. “Għada”, issokta jgħidli, “nibgħatlek kopja”: u l-għada giet il-kopja ta' dawħ l-erba' noti tal-għaġeb li minn dak in-nhar xterdu u nstemgħu maħ-dinja kollha.

Issa billi konna nafu li f'dawk il-granet kellhom jaslu eluf u eluf ta' nies minn kull naħa tad-dinja, ħsibna li kieku nippublikaw dak l-innu — versi u mużika — biex jiġi f'idejn il-kotra l-kbira tan-nies tagħna u tal-barranin; għalhekk irsaqna fuq wieħed mill-aħjar librari u stampaturi tal-Gżira, biex naraw jekk iridx jieħu f'idejħ dik il-bieċa xogħol. Biex inħajruh għidnielu li nċedulu l-proprjetà letterarja u li ma nistennewx mingħandu ħlief ftit kopji għalina u għal xi ħbieb tagħna. Kliemna baqa' bla milqugh u l-Innu baqa' biss fil-karta li konna ktibna jiena u s-Surmast Caruana.

Billi dak l-innu kellu jitkanta l-izjed mit-tfal tad-Dutrina ta' San Ġakbu wara t-tqarbina fil-knisja ta' San Publu, il-Furjana, id-Direttur ta' dak l-istitut ħa ħsieb jistampa xi ftit kopji tal-versi u jagħmel bl-idejħ xi ftit kopji tal-mużika; iżda la hu anqas haddieħor ma ħa ħsieb iqieghed l-isem ta' l-awtur tal-kliem u ta' l-awtur tal-mużika.

Waslu l-granet tal-Kungress u l-innu kantawħ, l-ewwel darba, it-tfal fil-waqt li kienu diħlin mill-Furjana għall-Belt, bħalma għidna, wara t-tqarbina li saret hemmhekk, u nġogħob bla tarf. Għadni niftakar li Mons. L. Bignami, Arċisqof ta' Sirakuza, li kien ma' ġenbi f'gallarija tat-Triq ir-Rjali, qalli: "Così si canta in paradiso — hekk ikantaw fil-ġenna."

Fost l-isqfijiet li kienu ġew għall-Kungress, kien hawn Mons. Arista, ta' Acireale, u s-segretarju tiegħu, imġaġġeb bil-ħlewwa ta' dak l-innu, talab kopja tal-kliem u tal-mużika biex jehodhom miegħu fid-djoċesi ta' Acireale, u xi hadd tah kopja tal-kliem u tal-mużika kif kienu, mingħajr l-isem ta' l-awtur tal-wieħed u ta' l-oħra: hadhom miegħu u wara ftit taż-żmien, inġhidu b'għafsa ta' qalb, deħru stampati hemmhekk bl-avviż "li hadd ma jista' jargħa' jistampahom!!!" Għad baqagħli xi kopja minn dawk ta' Acireale.

U għadda ftit taż-żmien u għodwa waħda ltaqa' miegħi, fit-Triq ir-Rjali tal-Belt, Mons. L. Farrugia u tarraffi li hu kien hejja u kien fi ħsiebu jistampa daqsxejn ta' ktieb bħala tifkira tal-Kungress Ewkaristiku ta' Malta, u ssokta jgħidli: "Għajb, jaħasra! li dak l-innu sabiħ li kantaw it-tfal hadd ma għaraf iġhidli minn fejn ġie u min hu l-awtur tiegħu!" Jiena dħakt u għidtlu: "Imma inti staqsejt?" "Ma nafx iġhid lil

kemm-il-wiehed," wegibni, "u fosthom xi katekisti minn ta' San Ġakbu, u hadd, hadd ma għaraf jagħtini xi dawl."

Meta għidtlu li dak l-innu kien Malti, u li l-versi kont ktibt-hom jien u l-mużika kitibha Ġuzeppi Caruana, beda jrodd is-slaieb u qalli: "Mela issa jkolli nżid Nota f'tarf il-ktieb biex ingħid dan li inti qed tgħidli, għaliex għajb għalina, Maltin, li ma nagħarfux u ma nghożżux haġa Maltija li tagħmel għieh lil Malta!" U dik in-Nota żdiedet.

Fl-Italja l-innu qabad sewwa u deher stampat f'Paliermu u fi bliet oħra.

Issa ġara li f'xi parroċi ta' Malta, l-iżjed fir-rhula, għal xi habtiet bħalma huma l-festi ta' Corpus u tal-Qalb ta' Gesù, inkella nhar ta' Hamis waqt l-"Ora Santa", beda jtkanta dan l-innu; iżda, billi fir-rhula n-nies ftit li xejn taf bit-Taljan, fett-xew li jaqilbuh fil-Malti, kulhadd kif deherlu hu, u ma nafx ingħid kemm suriet u tifsiliet harġu li ma kienu jgħibu xejn għall-motiv u għar-ritmu tal-mużika.

Biex nilqa' kmieni għal dan il-għawġ, ħsibt li naqleb jien dan l-innu fil-Malti, u fl-1924, deher stampat f'"Il-Habib", u mijiet ta' kopji tqassmu fil-gżejjer ta' Malta u Għawdex.

U għadda ż-żmien, u darba waħda, fis-sena 1931, jiena u Dun Franki Calleja Gera tkellimna fuq il-Kungregazzjoni ta' "I Paggi d'Onore del SS. Sacramento", ta' Ruma, kollha tfal jew żgħażaġħ impjegati, u tani f'idejja daqsxejn ta' ktieb bl-innijiet li l-paġġi l-kbar ikantaw kulljum fil-knisja tagħhom fil-għodu qabel ma jmorru għax-xogħol u fil-għaxija qabel ma jin-gabru d-dar wara x-xogħol.

Post dawk l-innijiet nilmaħ l-Innu Ewkaristiku tagħna; bl-isem ta' "Inno di Adorazione". Stagħgibt, u għidt ġo fija: "X'ħasra! Haġa Maltija titfa' l-egħruq f'Acireale, f'Paliermu, f'Napli, ġo Ruma, u bil-kemm kellha l-hila xxenxel xi għerq f'pajjiżha, ġo Malta!"

Billi ma kien hemm xejn f'dak il-ktieb li sata' juri fejn tnissel dak l-innu u min kienu l-awturi tiegħu, jiena ħsibt li nikteb ittra ġentili lill-Presidenta tal-Paġġi, is-Sinjurina Liverani, u nfihemha li dak l-innu kien warda Maltija li fetħet fil-Kungress Internazzjonali ta' Malta, fl-1913, u li jiena kont nixtieq, mhux għall-għieh persunali tiegħi u tas-Surmast Caruana, iżda biss għall-għieh ta' Malta, li jekk issir edizzjoni oħra ta'

dawk l-innijiet tiżdied daqsxejn ta' taghrifa li tgħid li dak l-innu hu xogħol Malti, u kif u meta nħoloq.

U hekk għamilt; u ma għaddiex żmien wisq u s-Sinjurina Liverani wiegħbet b'ittra sabiħa fejn fissret il-ferħ tad-Diretturi li fl-aħħar saru jafu min huma l-awturi ta' l-innu "T'Adoriam Ostia Divina". U qaltli li dak l-innu kienu gibus minn Paliernu u kienu għamlu kemm setgħu biex hu jsir popolari, bħalma tassew kien sar popolari f'Ruma u f'naħiet oħra ta' l-Italja. U biex turini li hi xtaqet twiegeb ukoll għax-xewqa tiegħi, fil-ħarġa ta' "L'Amico dei Pargoli" ta' Marzu, 1932, u fil-ħarġa ta' "Tarcisio" ta' April, 1932, il-wieħed u l-ieħor organi tal-Pagġi tas-Sagrament, għebet din it-tagħrifa: "C'informano da Valletta che l'inno popolare 'T'adoriam Ostia Divina' che si canta dai Paggi d'Onore di Roma, non che in altri centri d'Italia e fuori, fu musicato dal valente maestro G. Caruana e si esegui per la prima volta nell'occasione del Congresso Eucaristico Internazionale tenuto a Malta nel 1913."

U li dan l-innu hu popolari fl-Italja, jidher minn dan li kitibli Mons. Pawlu Galea minn Ruma fit-12 ta' Ġunju, 1936, meta saret it-tifkira tal-Kungress Ewkaristik u Internazzjonali li kien sar hemmhekk sittax-il sena qabel: "Monsinjur, ma nġhidlek il-gost li hadt, x'hassejt meta smajthom ikantaw it-'T'adoriam' tiegħek. Kien ikantaha kulhadd: il-kleru (il-mijiet), dawk ta' l-Azzjoni Kattolika, il-bniet ta' l-Istituti, miġburin hawn u hemm bil-mijiet, lebsin kollha l-abjad, bl-istar tal-floxx fuq rashom, bil-bandalori u l-kannestrijiet tal-ward: kien ikantaha kulhadd u ma nkunx nigdeb jekk inġhidlek li kienet il-kanzonċina preferita."

U li dan l-innu mzejjen bil-mużika hierġa mill-qalb imhegħa tas-surmast Ġuzeppi Caruana daħal fil-qalb ta' kull min jifhem xi jfisser is-Sagrament ta' l-Ewkaristija u xi jfissru l-Kungressi Ewkaristiċi Internazzjonali jidher minn dan, illi sewwa fl-orijinal bit-Taljan u sewwa fit-traduzzjonijiet f'ilnsa oħra, tkanta bl-akbar entusjażmu fil-Kungressi Internazzjonali kollha li ġew wara tagħna.

Għalhekk Malta li tat lil Ġesù Ostja din il-warda li xenxlet u qabdet fil-ġonna ewkaristiċi tad-dinja kollha għandha tassew biex tithenna.

WARD L-IMHABBA

Ta' DUN FRANS CAMILLERI

*Lil VICTOR APAP,
siehbi fil-kitba Maltija.*

Fi ġnien sabiħ li jhaddar biss mal-hdura
 hġejjġ ta' ward imfewħa,
 daħal ferhan, haddejħ hawhiet bil-hmura,
 żagħżuġħ il-ġmiel biex jaqta' warda waħda :
 'mma ried jaġħżilħa sbejħa
 ġħal dik li jħobb li m'hix mill-ġmiel imcaħħda.

U ġera bin l-imħabba fejn daħkana
 sejħulu l-ward żeffiena ;
 u resaq hdejħom miż-żegħil ġħatxana
 ta' subġħajħ helwa u qal : Jien nieħu mieġħi
 il-warda sbejħa u helwa
 li tħisser dak li tħobb l-imħabba tieġħi.

U kif qal hekk, it-Tulipan ħamrani,
 li kien jissemma' wieqaf,
 daħak mal-fewġa. Imma ż-żagħżuġħ daħkani :
 Jisraqni ġmielek, qallu, iżd'ġħax magħluqa
 ma nifħimħiex lil qalbek,
 u nibza' l' hija wkoll ma tħobbx eġħluqa.

Xħin rafa' ħarstu s-sbejħa 'l fuq quddiemu
 lemaħ, bħall-kwiekeb, qtajja'
 ta' Ġizimin. U xħin stennew lil kliemu,
 kien ġa sa jaqta' waħda, imbaġħ'd qalilħa :
 Ġmiel ma jonqsokx u mħabba ;
 'mma int tmut mat-triq, w hi ma ssibekx tidħkilħa.

U biss minn hemm ġibditu Warda ħamra,
 mimlija, u dlonk kellimħa :
 Bħalek ma rajtx fil-ġnien. Int biss fil-kamra
 tidħol ta' mħabbti : il-ġmiel jaġħnik u l-fwieħa.
 Trid tħobbok dik li tħobbni,
 w int tħobbħa xħin tar'ħa ġħax hi sabiħa.

SILHOUETTE

XEWQA... U PJAN

Ta' G. Z. A.

NIXTIEQ nikteb storja hekk sabiha li gġennew lil kulhadd bi ġmielha, imma jaħasra għaliġa, la naf nohloq sugġett li jolqot il-moħħ jew il-qalb u lanqas m'għandi l-ħila nirqem l-istorja li nixtieq nikteb (jekk qatt jirnexxili) bil-kliem li jkun jixirqulha. Naħseb li hawn bosta li jhossu u jixtiequ bħali u li hafna drabi jaqbd u l-pinna f'idejhom u jqiegħdu l-karta quddiemhom, imma jibqgħu ma jagħmlu xejn ħlief forsi jħarbxu xi żewġ kelmiet 'l hawn u 'l hinn, li la jkun fibom sens u lanqas sugu.

Lil dawn it-taljn, kittieba bix-xewqa jekk mhux bil-fatti, irrid ingħidilhom biex ma jaqtgħux qalbhom. J'Alla jibqgħu jippruvaw; darba għad tista' toħroġ mill-pinna tagħhom xi haġa li ma jkunux jistennew, imma li tingħoġob u tinqara b'għożża mill-pubbliku (saħansitra jekk għas-sbuhija tagħha ma jkollhiex x'taqsam ma' dik l-istorja li jien irrid nikteb, imma li għadni ma ktibtx!) Mill-banda l-oħra, hadd m'għandu jaħseb li billi jpoġġi fuq skrivanija u jwaħħal f'rasu li jrid johlq xi biċċa letteratura b'daqshekk biss ikun hejja ruħu biżżejjed biex jagħti lid-dinja kitba li tibqa' tgħix snin wara li l-awtur tagħha jkun miet.

Kull xorta ta' kitba letterarja hi r-riżultat ta' hafna xogħol iebes, thejjija siekta u sabar twil. Saħansitra l-aktar storja sempliċi titlob hafna hsieb. L-ewwelnett l-awtur jagħzel is-sugġett u mbagħad jinseġ u jfassal l-istorja; jiffi bir-reqqa kull biċċa minnha biex jara jekk kollox hux floku u f'waqtu. Aktarx inizzel fuq biċċa karta l-punti ewlenin biex żgur ma jaħrablu xejn minn dak li jrid iġħid u mbagħad jibda biex jikteb.

Hawn jibda twegħir għdid. L-awtur jikteb l-ewwel ftit kliem li aktarx ma joghġbuhx; iħassarhom b'daqqa ta' pinna u jerga' jipprova... sakemm fl-aħħar jirnexxilu jfisser bi kliem xieraq dak li jixtieq iġħid u li jhoss. U hekk jibqa' sejjer, paragrafu wara l-iehor, sakemm fl-aħħar jaasal fit-tmiem.

Ix-xogħol ma jintemmx hawn. L-awtur jerga' jaqra mill-għdid dak kollu li jkun kiteb b'hafna taħbit. Xi kelma, xi frażi, xi sentenza shiħa jibdew ma joghġbuhx. Hu jħassarhom u jikteb

ohrajn minn flokhom; kultant it-tieni u t-tielet prova toghġbu inqas minn ta' l-ewwel u għalhekk jaqta' li jhalli dak li jkun kiteb l-ewwel darba. U hekk jibqa' sejjer, jifi bir-reqqa u jiżen kull kelma u kull sentiment. Fl-aħħar jieqaf.

Issa jibda thewdin ieħor: Min jaf jekk l-istorja tingħogobx? Min jaf jekk fissertx ruħi tajjeb? — Jibda jistaqsi lilu nnifsu l-awtur. Aktarx hu jitlob il-parir ta' xi ħabib li jkun jifhem f'dan ix-xogħol. Il-ħabib jaqra bis-sabar kollu l-istorja, jeżaminaha sewwa u jsawwar fehmtu dwarha. Dan l-imħallef jista' jmaqdar jew ifaħħar, imma dejjem jagħti xi parir. B'danakollu, hadd hliel l-awtur innifsu ma jista' jiddeċiedi x'għandu jithalla barra, jizdied jew jinbidel. Għalhekk qalb il-kittieb tibqa' ttaqtaq — għad fadal l-edjitur u mħallef ieħor aktar ahrax, il-pubbliku. F'idejhom ix-xorti ta' l-istorja, u l-awtur ma jistax jagħmel haġa abjar milli joqgħod bis-sabar jistenna l-verdett tagħhom.

Kelma ta' l-aħħar. Hadd m'għandu jaqta' qalbu jekk l-ewwel xogħol tiegħu ma jkunx milqugħ tajjeb, ukoll jekk ikun swielu hafna għaraq. Fl-istorja tal-letteratura niltaqgħu ma' kemm-il-grajja ta' din ix-xorta, fejn kittieb baqa' żmien twil mhux magħruf u magħżuż u li fl-aħħar kiseb isem kbir, xi drabi wara mewtu.

Dan hu l-pjan li fuqu beħsiebni nimxi biex nikteb l-istorja sabiħa tiegħi u naqta' xewqti. Xi darba għad forsi jirnexxili u hekk nagħti lix-Xirka għat-Tixrid ta' l-Ilsien Malti xi novella biex ixxandarha bir-Rediffusion.

LIBSA ĠDIDA

"IL-MALTI", li l-qarrejja tagħna issa għandhom f'idejhom, libes libsa ġdida, il-libsa moderna ta' l-istampa, imfassla u maħduma bit-tipi tal-makna li tissejjaħ "Linotype". B'dan il-mod sa jkun jirnexxilna nagħtu materjal iżjed minn qabel f'ku!i harġa li nagħmlu u b'hekk inkunu nistgħu wkoll naqtgħu iżjed malajr ix-xewqa ta' dawk il-kittieba li ma jhalluna qatt neqsin mill-materjal.

Iżda jekk il-materjal sa jizdied u l-istampa saret aħjar, ma għandna xi ngħidu xojn, in-nefqa għoliet ukoll. Ma naħsbux, madankollu, li l-imsejbin tagħna sa jarawha bi tqila jekk, wara tant żmien li żammejna l-prezz tat-tiħib baxx, il-lum sa ngħidulhom li minn dil-harġa t-tiħib ta' "IL-MALTI" jkun 2s. 6d. fis-sena. Dawk li ma jkunx joġġobhom dan il-gholi, nitolbuhom jibagħitna lura dan il-Għadd biex inkunu nafu li ma jixtequx jibqgħu msejbin magħna. Għalhekk, dawk li jżommuh ikunu qegħdin ifissrulna li huma laqgħu d-deċiżjoni li kellna nieħdu bla ma xtaqna.

Il-Membri Akkademiċi jibqgħu jieħdu r-rivista bħal qabel.

XI ZMIEN KIEN DAK!

Ta' A. CREMONA

*Lil siehbi ta' torbiti
mqarraq minn xortih.*

Xi zmien kien dak meta fiċ-ċokon tagħna
bdejna néaqaqqu r-rigél fil-mogħdija
ta' hajja mżewqa kollha ward fi hđanha
quddiem żerniq ta' sema bl-ewwel dija...

Meta bħal omm b'idejha t-tnejn tilqagħna
hassejna d-dinja u fraħna b'kulma fiha;
quddiemna rajna biss uċuh daħkana,
bla xejn ma nafu xinhu ħsieb, tbatija;

U meta bkejna ghaliex tintemm ġo fina
ma ħassejniex hekk dlonk xi xewqa žgħira,
u ma' ġenb rasna sibna l-id ħanina
timšilna d-dmugħ u bil-bewsiet fuq fommna
nisimghu min iwegħ'dna ħaġa kbira
li bil-ħsieb tagħha rqadna f'ħoġor ommna!...

* * *

Xi zmien kien dak fejn l-iehor li għaddejna
f'ġenn ta' žgħozija meta fil-belliegħa
ta' mitt xewqa bil-ħsieb mitluf trabbejna
b'tama ta' rebħ tal-ħajja fl-isbaħ siegħa!

Xi zmien kien dak fejn dak li fih tgħabbejna
bi ħsieb qalil li l-weraq tar-rebbiegħa
waqqa' mill-moħħ, imbagħ'd quddiem għajnejna
tal-bluha halla biss l-imsejknha xbieha!

"O dak kien l-isbaħ zmien, u nibkuh għadna",
tisma' min iġhidlek, u min jaf b'dil-karba,
lejn dak iż-żmien il-ħsieb, min jaf kemm ħadna!

U biex teħfief il-qalb minn xi tagħbija
ta' dwejjaq u ta' mrar, o kemm-il-darba
xtaqnieh iż-żmien li fih konna tarbija!

* * *

Iżda ma nafx l-ġhaliex nibkuh u tiegħu
 il-jiem nixtiequ nergħu ngħixu fihom :
 iż-żmien li fih hu kollox ħolm u miegħu
 malli x-xewqat jitwiieldu l-qalb tinsiehom ;

U xejn ma taħseb, xejn ma tbatu bihom ;
 u xejn ma tħoss il-qalb, u 'l ħabib tbiegħu
 kull hin. u l-waqgħat tagħha le tibkihom
 u ġewwa fina l-ġieħ ma jarfax driegħu !

Aħjar mitt darba tbatu, tħoss il-kedda
 ta' xogħol il-moħħ u r-ruh u tghix fi ġlieda
 inti u taqsam tal-ħajja l-ehrex medda ;

Aħjar mitt darba tibki u ssaffi qalbek
 u tarfa' rasek : fuq is-swar ix-xhieda
 tagħti ta' ruh qalbiena lil min sallbek !

IL-GHAQDA TAL-KITTIEBA TAL-MALTI

Il-Kunsill il-ġdid tal-Għaqda tal-Kittieba tal-Malti għas-
 snin 1944-45 ġie magħżul hekk:—

Presidenti Onorari: Wisq Rev. Monsinjur Professur Carmelo
 Psaila; Rev. Professur P. P. Saydon, B.Litt., B.L.
 Can., D.D., Licet. S. Script.

Viċi-President Onor.: Wisq Rev. Monsinjur P. Galea, J.C.D.

President: Is-Sur Ġużè Galea, M.D., D.P.H.

Viċi-President: Is-Sur Ant. Cremona.

Segretarju: Is-Sur Ġużè Chetcuti.

Kaxxier: Is-Sur Victor Apap.

Membri: Is-Sur R. Briffa, M.D., B.Sc.; Patri Wistin Born,
 O.P.; Dun Frans Camilleri; Sur Ġużè Cassar Pullicino;
 Brother Amedy Charles; Sur Ġużè Ellul Mercer; Patri
 Pawl Tabone, O.F.M., J.Can., Th. M. Lect. Glis.; Sur
 Karmenu Vassallo u s-Sur Godfrey Zarb Adami.

GIDBA ZGHIRA

Ta' VIC. APAP

Lil GASTON BIANCHI.

KIEKU kelli nistaqsi liż-żgħażaġh li għandhom namrata: "X'taġżlu, xebba sinċiera jew xebba li tkun taf tgħidilkom xi gidba żgħira?", ma għandna xi nġhidu xejn, il-bieċa l-kbira minnhom, biex ma nġhidx kollha, kienu jwegħbuni li jaġżlu xebba sinċiera.

Hekk kont naħseb jien ukoll sa ma darba ġejt wiċċ imbwiċċ ma' waħda minn dawn it-tfajliet moderni. U stajt nifhem il-ġhala. Għaliex it-torbija tal-lum tat lin-nisa—u l-iżjed lix-xebbiet—mhux biss il-qawwa tal-muskoli, frott ta' l-*isports* li ħafna minnhom jindaħlu għalih, iżda wkoll qawwa kbira fil-fehmiet. Jekk huma ma jifhmux sew xinhu dak li hu tajjeb minn dak li hu ħażin (ħafna drabi lanqas aħna l-irġiel ma nifhmuh biżżejjed) b'danakollu jafu jerfġhu fuq spallejhom ir-risponsabbiltajiet tal-ħajja wisq iżjed milli kienu jafu jaġħmlu x-xebbiet ta' dari. Fi żmien ommijietna, ix-xebbiet kienu jtarrfu kolloxx lil min hu akbar minnhom, imbagħad kienu jaġħmlu li jidhrilhom minn wara dahar ommijiethom; il-lum, ix-xebbiet saru jafu, jew għall-anqas jaħsbu li jafu, iqisu l-affarijiet wehidhom u jaslu biex jaġżlu x'għandhom iwettqu bla parir ta' hadd. B'hekk ġara li x-xebba ta' dari, f'għajnejn ommha, kienet qaddisa timxi fl-art, waqt li x-xebba tal-lum, billi hi bla mistbija, hi magħduda ta' xitan tiela' mill-infern. Għax it-tfajliet tal-lum jissugraw isejbu abjad dak li hu abjad, ukoll jekk wiċċhom minn safrani jaġħmluh jidher minn lewn il-warda, u għandhom il-kuraġġ jtkellmu kif iħossu.

Għat-tfajliet tal-lum il-ħajja għandha importanza fuq kull haġa oħra sakemm tkun tista' twassalhom fil-hena li huma johlmu; għaliex huma ma jridux jifhmu li l-ħajja mhix hena biss, u lanqas tgawdija u ferħ kollha kemm hi, iżda li, għall-kuntrarju, fil-ħajja hemm minsuġin ukoll is-slaleb u n-niket, u li wieħed jeħtieġli jilqagħhom bis-sabar biex minnhom jislet taġlim fejjedi. Għaidaqshekk, jekk ikun hemm haġa li ma toġġobhomx, jaħarbuha mill-ewwel, u jgħiduha bla tlaqliq, mingħajr ma

joqoġhdu jqisu li jistgħu jwegġġgħu qalb haddieħor, jew għallanqas idejgħu bi kliemhom.

It-tfaliet ta' daż-żmien huma sinċieri : mhux għaliex huma huma twajbin, iżda għaliex huma egoisti.

Kien beda jroxx id-dlam meta hriġt mid-dar u mort nagħmel passeju sal-ġnien li hemm ir-Rabat biswit l-Isptar ta' l-Imtarfa. Minn wara n-Nadur kienu għadhou jidhru l-aħħar imrieżaq tax-xemx nieżla, u ma' l-ajru nħasset trewwaħ il-fewġa bnina ta' fil-għaxija. Ma' ġenb bank tal-hadid kien hemm wieqaf żaġħ-żuġħ. Resqet tigri lejħ tfaġla ta' xi sbatax-il sena, kollha ferħana li ltaqgħet mal-maħbub tagħha.

Iż-żewġ żgħażaġħ intasbu fuq il-bank ta' hdejhom, u jien, bla ma hallejthom jindunaw li kont moħħi fihom, qgħadt fuq il-hadid tad-dawra, b'għajnejja jħarsu lejn l-arloġġ ta' l-Imtarfa, iżda b'widnejja miftuħin tajjeb għal dak li kienu sa jgħidu. U kier dan li smaajt :

Hu—Niżżik ħajr, maħbuba tiegħi!

Hi—Ta' ħiex?

Hu—Talli ma hallejtnix nistenniek lanqas minuta waħda fuq il-ħin li ftehemna.

Hi—Għax kont bla sabar biex narak. U ma kellix sabar għaliex inħobbok... Kien jaqbilli li nġaġġel.

Ix-xbejba tbissmitlu u serrhet rasha fuq spalltu.

Hu—(wara li qagħad jaħseb ftit fuq dak li qaltu) : Xi trid tgħid biha : għax kien jaqbillek?

Hi—Kien jaqbilli nġaġġel għax miegħek inkun hienja.

Hu—Imma inti tagħmel dak biss li jhennik?

Hi—U għaliex għandi nagħmel dak li ma jaġhtinix gost?

Hu—Irrid ingħid : jekk għada jkollok tbatu xi haġa għalija, ma tagħmilhiex?

Hi—Nerga' ngħidlek : nagħmilha kemm-il darba dil-ħaġa tista' tnissilli l-hena fija.

Hu—U mhux biex tagħmel pjaċir lili?...

Hi—(miblughā) Sabiħa dġin! Sakemm indumu ninħabbu għandu jaġħmilna hienja li nbatu xi haġa għal xulxin.

Hu—(imħasseb) Sakemm indumu ninħabbu? Allura inti taħseb li għad nistgħu ma ninħabbux iżjed?

Hi—Għaliex lè? Il-lum jew għada f'did-dinja kollox irid jin-temm...

Hu—U meta ma thobbnix iżjed x'tagħmel?

Hi—Nghidlek.

Hu—Tassew li tgħidli?

Hi—U għaliex għandi nqarraq bik?

Hu—(wara ftit). Allura... ma tistax tahlifi li sa tibqa' thobbnix għal dejjem?

Hi—Uh! kemm int ibleh, qed iddaħħakni. Għaliex ma gġegħelnix nahliflek li mhi sa tgħaffiġni l-ebda karrozza u thallini mejta f'nofs ta' triq? Nittama li ma jiġrilix hekk, u dan li nixtieg, imma ma nistax nahlef li mhi sa ttajjar-ni l-ebda karrozza!

Jien deherli li x-xbejba kienet qiegħda titħaddet tajjeb. Iż-zagħżugh ta' hdejha nahseb li fehempa wkoll, imma donnu ma riedx jemmen għal kliemha. Ma basarx li t-tfajla tiegħu kienet taf tirraġuna daqshekk.

Ix-xebba kienet hemm, sabiha u hienja, thares lejha u titbis-simlu. Izda hu deherlu li kienet diġà inqas tiegħu milli kien stħajjilha ftit qabel. Minn dak il-waqt beda jibza' li sata' jisbah jum meta ma tkunx tiegħu aktar.

"X'inti taħseb?" staqsietu, "fuq dak li jista' jiġrilna?"

"Qed nahseb fuq il-qerq tal-ħajja," wegħibha, "qerq li, ma-dankollu, għall-ewwel ma nagħarfuhx u jkun jidher sabiħ, isbaħ mit-tama, u bilkemm ma nibdewx nemmnu fih."

Hi baqghet tharislu f'għajnejha u ma dehrinx li qiegħda tif-hmu. Għaliha kien iġħodd biss li kienet hienja. Jien, li fhimtu, għedt bejni u bejn ruħi: "Il-qerq tal-ħajja! Il-qerq, ewwilla, mhux iben il-gidba?" Għalhekk għalina l-irġiel ma tagħmlilniex hażin daqsxejn ta' gidba żgħira, bħallikieku kienet star helu li tgħatti haħif haħif is-sewwa.

U fhimt li aktarx aħjar dejjem hekk fil-ħajja, l-aktar fl-imħabba: toħlom dak li ma jistax isir, taħseb li l-imħabba hi dik biss li għaliha għandu għalfejn iġħix il-bniedem, u b'hekk tkun tista' tgħaddi ħajja hienja.

Minħabba li f'dik il-lejla t-tfajla qalet lill-maħbub tagħha dak li ħasset f'qalbha, tilfet il-bewsa ta' mħabba li soltu kien jagħtiha qabel titlaq tigri lejha id-dar. Rajthom jinfirdu t-tnejn bid-dmugh f'għajnejhom.

Jiena wkoll mort ngħagħel lejha dari biex, qabel ma ninsieha, inħarbex fuq karta t-taħdita li kont għadni kemm smajt.

SUNETTI TAL-GWERRA

Ta' LOUIS ELLUL

I.

LILL-ISLA, BELT TWELIDI

Għalkemm sfajt herba waħda, belt baħrija,
U l-hena fik inbidel f'waħx u qtajja';
Għadni bhal dari nhoss għalik foħrija,
Nitgħaxxaq bik, għalkemm hiemda u bla ħajja.

Għax djarek imgarrfin m'humieħ għalija
Ħlief xhieda ta' taqbida, kollha għrajja
Ta' rebħ għażiż, miksub bid-dmugh u d-dmija
Għar-riżq tal-Marsa l-Kbira u Dar is-Snajja'.

Quddiemi jiġu swarek għadhom shiħa
U mkenna taħthom bhal ulied ta' ġewwa,
Għien l-art li qieghda tghin, bla ħsieb mistrieħa.

Tfarrag, belt kbira : l-hidma wtiqa tiegħek,
Li żżomm il-ħbieb u tbarri lill-egħdewwa,
Uriet darb'ohra kemm isarraf driegħek.

II.

WARA T-TIENI BLITZ

Mitejn, tliet mija ġew kull darba għalina,
Iwerdnu u jghoddsu fuqna lejl u nhar,
Immexxiġin minn nies ta' qalb ħażina
U mghammra bl-eqqel għodod ta' l-azzar.

Hidmithom ma kenitx ħlief biss irwina
Biż-żriġh ta' mewt u qirda minn l-aġħar;
Għax ħassru u ġarrfu kulma kien jagħnina;
Bliet qodma, mqades sbieħ u l-oġġna djar.

Iżd'għalkemm fostna rajna dit-tbatija,
Li waqtiet nisslet fina xi tferfira
Ta' biża', m'għelbuniex; għax, b'fehma shiħa,

Aktar rabbejna l-ħila għal kull ħruxija.
U llum inbierku d-dmugh ta' ruhna kbira;
Għax b'għarqna u denmna Malta sfat rebbieħa.

III.

LIL NAPULJUN

Ma nafx ingħid xi nħoss ġo qalbi jiena,
 Kull meta medhi nkun nixtarr ġrajjetek,
 Napuljun; ġħax xi swew il-ħila u l-ħjiena
 T'ġherfek, fil-mixja qsajra ta' ġajjetek?

Ġħalkemmi mhux darba rbaħt taqbid bla ġniena,
 U ġegħ'lt lill-ġħadu joġġħod ġħal talbietek;
 Kellek tara t-tmiem tieġġħek f'Santa Liena,
 Mibġħud u mnażża' ġħal kollox minn qawwietek.

Int tlift, ġħax ridt tġħix dejjem ta' setġħani
 U m'ġħaraftx thabbeħ mieġġħek lill-eġħdewwa:
 Sraqt ġidhom w arthom: ma kont qatt xebġħani.

Ilum ukoll qed nġħaddu minn did-dnewwa;
 'Ma ž-żmien ma jdumx ma jarġa' jfegġ dahkani:
 Ma ssaltan qatt il-qawwa fuq is-sewwa.

IL-KUNSILL ĊENTRALI TAL-MALTI

Il-Kunsill Ċentrali tal-Malti, inwaqqaf biex iħares u jmexxi
 'l quddiem l-ilsien, il-letteratura u l-kultura Maltija, ġie msaw-
 war hekk:—

President Onor.: Ġużè Galea, M.D., D.P.H.

Segretarju Onor.: Ġużè Chetcuti.

Dawn li ġejjin huma r-rappreżentanti magħżulin mill-Ġħaq-
 diet u x-Xirkiet tal-Malti ta' Malta u ta' l-Eġittu:—

Professur Ġużè Aquilina, B.A., LL.D., Ph.D. (Lond.);
 Marju Agius; Anton Agius Ferrante; Ġann, Attard; Ġeraldu
 Azzopardi; Ġużè Azzopardi Debono; Patri Wistin Born, O.P.;
 Ġużè Camilleri; Ġann. Cardona; Ġużè Cassar Pullicino;
 Brother Amedy Charles; Ġorġ Chetcuti; Pawlu Portelli, Ph.C.;
 Patri Pawl Tabone, O.F.M., J.Can., Th.M.Lect.Glis.; Ant.
 Xiberras; Patri Leonard Zammit, O.F.M.; Godfrey Zarb Adami.

"BIANCA"

Ta' G. CASSAR PULLICINO

KIENET ilha iktar minn siegħa x-xita niezla bil-qliel. U l-wied għadda minn ġot-triqat, faru l-egħlieqi u waqgħu xi hitan tas-sejjeħ. Fit-toroq hadd : kull tant tilmaħ xi karrettun mal-hajt, bil-baġħal mgħobbi bl-ixkejjer u sidu jistkenn taħt xi bieb—dan biss! Mill-bqija xejn!... Imma b'daqshekk mhux sejjer Ninu jaqta' qalbu u ma jmurx sal-wied. Halli tisha ftit ix-xita! Imbagħad ixidd il-"boots", jiffa' inċirata fuqu u kappell qadim f'rasu, u jitlaq għall-wied, waħdu. Kull meta t-temp jagħmel hekk kien jagħmilha dil-bieċa, irid u ma jridx. Kien iħoss xi haġa li ġġagħlu jitlaq jinxji 'l dik in-naħa—donnu mat-tqattir ta' l-ilma u t-tvenvin tar-riħ ikun qed jisma' l-lehen ta' xi hadd isejjahu lejn dak il-wied, minni bit-tifikiriet koroh u sbieħ ta' l-imghoddi.....

Did-darba Ninu għamel bħas-soltu u telaq jimxi. L-egħlieqi baħħ! il-bdiewa kollha kienu daħlu jistkennu ġo xi dwejra jew f'xi ġirna—u fuq l-oqsma kien infirex bħal star ta' skiet u ta' waħx li jqanqal fil-qlub eif mistoqsija u jregġa' fil-moħħ it-tifikira ta' kemm-il grajja... Hekk, sekti, deħru dawk l-istess egħlieqi lil misserijietna, u lil misserijiet misserijietna, mijiet ta' snin ilu. Il-ħbieb tagħhom baqgħu biss ix-xemx, u x-xita, u r-riħ, li kienu twieldu magħhom, ighoddu fiż-żmien daqshom u bħalhom ma jitbiddu qatt.. Imma l-bniedem ighix għal ftit, u jmut, u jeġa' jgħix f'ta' warajh—u b'danakollu jispiċċa malajr wisq! Dak ma għandux jitqies magħhom, ma' l-egħlieqi qodma qabel kull bniedem... Kien jafhom Ninu dawk l-inħawi—kien ġera fihom meta kien għadu żgħir, ġriehom xiber b'xiber, u kien tant dara b'dawk id-deħriet, hekk daħlet fih ir-riħa tal-ħxejjex, tas-siġar u tal-ħamrija, u l-hoss ta' l-ilma niezle lix-xitwa fuq il-blat, li saru bieċa minnu stess!... U meta kiber baqa' jħossha wkoll din is-sejħa ta' l-egħlieqi, u kien jintilef fil-ħolm heħu ta' l-imghoddi kull meta jinzel sal-wied!... Imma issa kollox inbidel, u s-seħer ta' dawk l-inħawi kien inkiser mit-tifikira ta' tfaħla sabiħa jisimha Bianca!...

Bianca! Kemm kien hassu heħu fil-widna dan l-isem l-ewwel

darba li kien semgħu! Jiftakar, huwa u riega' lura, kien qagħad iġhidu f'qalbu t-triq kollha... Kien jum bħal dak, kienet għamlet ix-xita habta u sabta, u qabditha hemm, ġol-wied, lilha u lil oħtha ż-żgħira. Żgur kienu jixxarbu ghasra li ma bediex iġħajtilhom hu u jgħidilhom fejn jistkennew, taht blata għolja fuq irrih tal-wied... Kienu qabdu jitkellmu, l-ewwel fuq ix-xita, imbagħad fuqhom infushom. U saret taf li hu kien imur ta' sikwit il-wied, u qabel telqet iżżietu hajr u hu staqsieha x'jisimha. U l-lehen ta' Bianca baqa' jidwi f'widnejh għal żmien!...

Ma kenitx din l-aħbar laqgħa tagħhom. Kienu ġew joqogħdu hemm, qaltu, ftit qabel, u għadha ma taf 'il hadd. Tixtieq iddur dawk l-inħawi sew... U Ninu u Bianca saru bħieb sewwa; żaru n-naħiet kollha tal-wied, urieha l-mogħdijiet u t-trejquat li jwasslu s'hemm, qallha fuq in-nassaba li jbakru fil-ġħodu kmieni biex imorru fuq il-mansab u jifirxu x-xibka, jew fuq il-kaċċaturi li fi żmien il-passa tal-gamien u tas-summien kienu jaslu s'hemm jistennew iġħaddi xi ġewnah. Tarrfilha l-ħrejjeġ tal-fatati li kienu jħarrfu fuq dik id-dar il-kbira f'tarf il-wied li kienet dejjem battala... Iż-żmien dejjem għaddej—ħarġet ix-xitwa, ir-rebbiegħa għoddha spiċċat u s-sajf qiegħed magħna. U mat-tibdil taż-żmien inbidlet ukoll il-ħbiberija bejn Ninu u Bianca u saret xi haġa oħra li n-nies issejjah Imħabba... Għaddejjin id f'id qalb il-qamħ isfar tax-xaħar ta' Meġju, ħalfu kemm-il darba li mħabbithom kellha tkun sal-mewt. Ma' kull xaħar l-imħabba kienet tikber magħhom... Ninu kien iħossu qed iġħix f'dinja oħra—imma Bianca, għax tgħid, kienet dejjem mahkuma minn deil ta' swied il-qalb!

Bianca kienet tħoss xi haġa tgħidilha li ħajja hekk sabiħa ma setgħetx iddum żmien twil. Kellha bilfors tinqala' xi haġa biex tqajjimhom minn dik il-ħolma li kienu fiha. U fost l-akbar hena ġie li bdiet tibki u xxerred dmugh jaħraq! Bħat-tfajla tal-ġħanja, qisha kienet inwielda minn blata samma għax il-biki biss kien rabbieha! Ĥajjitha koliha hekk kienet! Malli taqbad tiehu r-ruħ dejjem jara x'inqala', u kienet terġa' tinzel fil-qiegħ, fi dwejjaq kbar.. Għalhekk id-dmugh kien jaqbzilha minn għajnejha fost it-tifwir bl-imħabba ta' qalbha żaġħżuġha!...

Donna l-qalb ta' Bianca kienet hebbriħa bit-tmiem li kellu jkun għaliha! Ġiet il-gwerra u kienet minn ta' l-ewwel li ġarrbet il-qilla tal-bombi tal-ġħadu. Mietet mirduma—u l-mewt tagħha għall-ewwel bellhet 'il Ninu, li baqa' jmur bħas-soltu fil-wied,

isejhlha b'isimha, u jieqaf, jissemma' għad-diwi tal-lehen tiegħu biss!.....

Issa għaddew ix-xhur u Ninu beda joqghod għall-ħajja ta' madwaru. Imma meta, bħal dak in-nhar, tagħmel ix-xita u jhoss is-sejha ta' Bianca ġejja minn naħa tal-wied, irid johrog, u jmur qalb l-egħlieqi, u hemm ifittixha f'kull rokna tal-wied... U fil-ħsieb tiegħu jerga' jgħix għal ftit ma' l-imsejka Bianca maqtula mingħajr ħtija!...

IS-SIGRIET TA' MEJJU

Ta' E. AGIUS

Għalfejn jigi Mejj, u
L-imdieheb, il-ħlejj, u
Isejjah għall-ħajja
Kemmu huma l-ħolqien?
Għalfejn ir-rebbiegħa,
F'kull naħa, f'kull siegħa,
Issebbah u ssaħħar
L-għoljiet u l-widien?

Jien naf, għaliex darha
Mill-bliet għamilt ħarba,
Tlaqt kollox warajja
Bla ħsieb u bla qies:
Kien l-ewwel ta' Mejj, u
Ifewwah bil-plejj, u
Intlift qalb ir-raba',
Wisq b'għod minn man-nies.

Hawnhekk jien' qsamt ħsiebi
Ma' dawku l'huma ħbiebi,
Mal-friefet imferrfa,
Man-naħal beżlin,
Mal-pepprin hamrani,
Mal-kemmuni daħkani,
Mal-gremxul imgerrxa,
L-għasafar henjin.

Dawn lili qaluli,
B'għemilhom fissruli,
Xi tkun ir-rebbiegħa,
Il-ħajja xi tkun;
Tifsir illi jiena
Mgiegħel mill-ħniena,
Lil hadd m'jien sa ngħidu
Ikun min ikun.

Oh ftakru li Mejj, u
Il-fietel, il-ħlejj, u
Jinbagħat biex iferrah
Il-klub tal-bnedmin,
Fid-djieg ta' Novembru,
Fis-sried ta' Diċembru
Ta' Mejj t-tifkira
Tagħmilkom henjin.

ESSAY

IT-TIDDIN TAS-SERDUK

Ta' PAUL J. NAUDI

*“Mwaqqaf fuq saqajh is-serduk qagħad
Għonqu merfugħ, magħluqa għajnejh, stirat,
U jidden biex iħabbar il-jum beda mbaqħad.”*

DIN id-deskrizzjoni ħajja u sabiħa tas-serduk mill-magħruf Chaucer, m'ssier il-letteratura Ingliża, hija zieda oħra fis-sensjela ta' xogħlijiet poetiċi tiegħu li jgħaxxqu u jpxaxxu l-widna. Bi ftit daqqiet ta' mgħallem kbir iqegħdilna quddiem għajnejna s-serduk minni bil-ħajja li allura kollu kburi jaqbeż minn golkwadru u jħabbar lilu minnsu b'għajta twila u rqiqa li fiha jitfa' saħħtu u ħiltu biex juri li hu sa jkun tromba li tidwi u tqajjem go qlubna bosta u bosta għrajjet.

Izda għajnejh huma magħluqa. Qalbu ma taqbiżx mal-ferħ, ma tinghafasx mad-dwejjaq, ma tħennx u ma tingasamx bħal tal-bnedmin. Hu jħabbar biss il-għrajjet bla ma jista' jifhimhom; ma jafx xinhu niket, ma jafx xinhu ferħ, biżżejjed għalih li jżżattat u jidden sakemm taħfnu u tobormu l-mewt. L-ewwel żerniq ta' dawl mas-sebħ jilma fuq gawħar ċkejnkna u safja ta' nida li jfjgħ minn go ward ta' kull lewn u fuq is-siġar għolja taċ-ċipress. L-għasfur ċkejken minsub fuq fergħa jħares madwaru f'hemda ta' għogħba, saħansitra l-iċken ziffa tieqaf imbeżżgħa li tfixkel lil Venere minsuba f'xifer l-għadira titpaxxa bi sbuħitha.—F'daqqa, jidden, jidden is-serduk u b'għajta twila jikser dik il-hemda ta' serħ u jimla bil-ħajja dik il-panorama tas-sebħ ftit qabel miksiġa f'mant ta' skiet liema bħalu. Is-siġar jibdew iċaqalqu l-weraq u l-friegħi bħalkieku lubiena min-nagħsa twila u jxerrdu fl-art madwarhom mitt gawħra miksura f'elf riflessjoni ta' lwien, l-għasafar jerfegħu rashom ċkejnkna u bellusija u jintilfu fl-oħla għana b'radd ta' ħajr lill-Hallieq u t-tiddin tas-serduk jiggerra u jgħaddi minn qasam għal ieħor, jinfed minn dar għal dar, imelles għerej-jex l-żjed foqra u jidwi f'palazzi kbar u għonja u kull fejn jgħaddi jxerred sentimenti ta' hena u ta' niket u jħares lejn id-dmugħ u lejn il-ferħ b'qalb bierda li ma tifhimx u li ma tistax tħoss.

Il-għarus, b'ngħasu mtajjar, minsub, le fuq sodda izda fuq

ix-xwiek, jistenna s-sebħ ta' dak il-jum sabiħ b'qalb thabbat bil-herqa ta' l-imhabba. Id-dlam tal-lejl jagħfas eqqel fuq ħsibijietu u jressaqhom madwaru bħal dehriet ħajja.—Qniepen idoqqu, il-ħin qasir, iżda bla sabar fis-sagrastija, it-tnehid helu ta' l-orgni, imbagħad il-għarusa, bajda, fil-biża' ta' mħabbitha, daqs il-libsa li tkun ixxidd, tidħol qajl qajl bil-ħlewwa tixteħet fi ħdan il-maqdes, l-id tal-qassis tintrefa' u tinzel biex tbierek dik l-għaqda li Alla biss jorbot, li Alla biss iħoll.—Jidden is-serduku l-għarus jaqbeż minn ġol-firxa bħal vleggħa, iżda s-serduk ma jistax iħoss, ma jistax jifhem xi tisser l-għajta tiegħu għal dak iż-żagħżuġħ mimli mħabba f'dak il-jum ħieni u sabiħ. Jidden is-serduk u l-għajta tiegħu tisrek u taħrab u tidwi minn naħa għal oħra, fost it-tħaxwix ta' l-imsaġar u l-gliegħel tal-widien, saħansitra fost l-oqsma intertqa u mħarbita tat-taqbid. Niket bla faraġ isaltan kullimkien, irġiel imċewlħa ma' l-art iġħumu f'demmhom, irħula u bliet sħaħ mħumiex ħlief irmied u tiġrif, iżda saret il-paċi, irrebħa hija tagħna, u t-tiddin tas-serduk ikebbes fil-qlub tal-bnedmin ix-xewqa li jfittxu l-hena u l-paċi ta' djarhom, li jergħu lura u jksu bil-bews ħaddejn uliedhom, li jħadnu ma' sidirhom 'il marthom, li jinxteħtu fi ħdan ommhom u jitolbuħa l-barka.

Saħansitra l-feruti fl-isptarijiet u fuq il-kampijiet tat-taqbid, wara lejla twila mimlija waħx u tbatija jħossu t-tama tikber ġo fihom hekk kif is-serduk iħabbar is-sebħ, il-bidu ta' jum ġdid. Il-morda, sew ġewwa djar għonja u kemm ġo għerejjex fqajra, kollha jistennew bil-herqa l-ewwel żerniġ tas-sebħ. Bosta forsi għaddew lejla fost uġiġħ liema bħalu, fost tbatijiet tal-biża', oħrajn b'sieq waħda fil-qabar, għaddew lejl iħarħru bla nifs, jissieltu mal-mewt biex jaraw il-għodwa. Tarbija, mitlufa f'nieqa ċkejka, b'nifsha maġħfus b'tisfira miksura, tistenna li tara l-wieċ ħanin ta' ommha. Żagħżuġħ milwi bl-uġiġħ ta' marda kiefra jiffarraġ kif jisma' s-serduk jidden u rasu tni fuq ommu xwejħa u mnikkta, ħaddejħ jintelqu fuq sidirħa u xagħarħa lewn il-fidda jithallat ma' tiegħu u d-dmugħ iġelben, iġelben biex jaħsel żewġ qlub immikkta. Omm titbissem fost l-uġiġħ x'ħin l-ewwel raġġi tas-sebħ jiddu fuq wieċ it-tarbija li għadha kemm titwieled. Sider kulħadd jimtela' bit-tama u sakemm il-qalb thabbat bil-ħajja, żgħażaġħ u xjuħ, morda u feruti, kulħadd jifraħ meta jisma' s-serduk jidden.

Iżda meta l-ħajja tgħib, meta l-id kiesħa tal-mewt tinzel u taħsad il-dawk li tkun tħobb, lil dawk li għixt u bkejt fi ħdanhom,

hemm t-tiddin tas-serduk jidhol bħal xewka bi skoss wara l-iehor ixoqqlok qalbek, ifakkrek fl-imghoddi. Il-mewg tan-niket jofrogħ u jitliegħeb mal-mewg tad-dwejjaq, ilfiqa tilhaq oħra, tingħafas qalbek, tħoss għoqda tielgħa tagħfas, tagħfas fi griezmek li titfisser bi dmugh iżda mhux bi kliem. Il-mewt taħsad bla ħniena u minn fejn tghaddi tħalli bahħ li ma jistax jimtela, tħalli telf li ma jistax jerga' jinkiseb. Tista' tkun it-telfa ta' omm misruqa wisq kmieni minn ħdan uliedha, jew it-telfa ta' missier li jħalli familja abbandunata fil-ghaks u fil-faqar. Tista' tkun mara misruqa minn ħdan zewgħa fl-ewwel jiem tal-għaqda hienja tagħhom, jew xbejba maħfuna minn god-diġħajn mimlija herqa ta' l-imħabba tal-għarus tagħha. Għal dawk l-imsejkna t-tiddin tas-serduk ma jgħibx ħlif hsebijiet innikkta ta' dak li għalih għalxejn jixtiequ, għalxejn jitnieħdu. Iżda s-serduk jidden b'għajnejh magħluqa, qalbu tħabbat għax għandha tħabbat, imma ma tħossx, u l-imħabba għalih ma tħisser xejn. Huwa bħal dak il-paljaċċu li mistur b'rix li jlellex, iġħanni b'qalb maqsuma biex jaqsam lil tagħna u jisirqilna l-faraġ bid-dwejjaq tiegħu.

Iżda hemm oħrajn bil-bosta iżjed imsejkna minn dawn, hemm oħrajn li t-tiddin tas-serduk idoqqilhom l-agunija. Minn wara l-gradha magħluqa tal-ħabs, l-ikkundannat musfar u ħiemed jistenna biex itellgħuh fuq il-patibolu, l-ispjuni, minn wara bibien imsakkra, imċaħħda minn kull faraġ, jistennew mibluha l-ewwel żerniq tas-sebħ. Eroj innoċenti fil-gwerer ta' l-imghoddi u tal-lum taħt l-amar li jgħu mneħħija mas-sebħ kollha jistennew is-siegħa li minnha ma jstgħux jehilsu. Min jista' jgħid xinhuma l-aħħar hsebijiet tagħhom, min jista' jħisser it-tferfir ta' qalb waqt li l-mewt toqrob lejhom bil-qajla, wisq iżjed bil-qajla milli huma jixtiequ. Is-serduk jidden u dik l-għajta tinzel fi qлубhom biex tisraqhom mill-aħħar xaq ta' tama. Eluf ta' bnedmin: ħabsin, qattielha, eroj u martri messithom l-istess xorti. Naraw il-kbir Dun Mikiel Xerri, għelm ta' qлубija Maltija, jistabat mejjet f'Misraħ il-Libertà, fi żmien il-ħakma kiefra tal-Franċiżi f'Malta. Tfeġġ quddiem għajnejna, fil-Gwerra l-Kbira, il-qalbienna Edith Cavell, li b'ħajjitha fdiet bosta oħrajn mill-ħakma ħarxa tal-Germanja. Fir-Rivoluzzjoni Franċiża l-Giljottina telgħet u niżlet bla heħu u x-xafra, tilma fix-xemx ħamra bid-demm, mitluqa b'vendetta bla xaba' dejjem kienet issib l-irjus nobbli ta' nisa u tfał biex jilqgħu d-daqqa tal-mewt. Fil-paġni ta' l-Istorja dejjem nil-

taqghu ma' bnedmin qeghdin jistennew li ddoqqilhom is-siegħa, jistennew li jidden is-serduk.

U fost dawn il-paġni tal-hajja li jriegħxu u jisiltu l-qalb, aħna naraw is-serduk jidden fl-ikbar traġedja ta' niket li qatt issem-miet fl-istorja. Il-karfa kienet miġmugħa madwar il-kolonna u l-balavostri ta' biħtha wiesgħa miftuħa berah biex tilqa' x-xemx u x-xita. Id-dlamijiet tal-lejl kienu jostru d-dinja f'mant misterjuż ta' niket u dwejjaq fuq grajja li għandha tghaddi, iżda li tibza' tintemm. Huġġieġa kienet qiegħda taqbad taħt il-portiku, ilsna ta' nar ifegġu jitlegħbu ma' dhaħen tqal li fis-swied tagħhom jisbqu l-istess dalma tal-lejl, daqqa jdawlu wuħ mdgħagħda u daqqa jifgħu delijiet imriegħda mal-ħitan u mal-kolonnar. Ġemgħa nies mirzuħa bil-kešha tal-lejl, kienet miġbura mad-dawra tissahħan. Hu kien jinsab ġo nofs dik il-karfa, marbut bil-ktajjen bħal qattiel mill-aġħar, imsawwat, imbengel u mzeblaħ bi kliem l-iżjed faħxi, id-demn niezel igelben ma' wiċċ imbiċċer, mitluq waħdu, bla ebda habib. Wieħed biss mexa wrajh, iżda huwa wkoll zamm il bogħod minnu fost dik il-ġemgħa madwar il-huġġieġa "u għamel ta' bir-ruħu li ma jafux." Waħda mill-karfa xlieta bħala dixxiplu ta' Ġesù Nazzarenu. Il-ġhajnejn kollha, itajru nirien ta' qilla u ta' mibegħda, daru fuq Pietru, l-uċuħ kollha, imqarresa u mdgħadgħa, daru fuq id-dixxiplu ġwejjed ta' Kristu. Il-mara, b'daħka mimlija ħjiena, firxet subgħajha lejn is-sajjed ta' l-erwieħ. Ġesù wkoll, mimli hlewwa, dawwar wiċċu flagellat u mtertaq bid-daqquet u bħal wieħed li jixtieq xi haġa bil-ħerqa, tefa' għajnejh, mirfuda mix-xewk u mtappna bid-dmugħ u d-dmija fuq dak li f'idejher kien reħa l-merħla tiegħu.

Huwa, mitluq f'idejn il-manigoldi, kellu bżonn ta' habib, iżda Pietru caħdu u *idden, idden is-serduk*.

"IL-QAWMIEN MALTI"

Patri Lettur Leonard Zammit, O.F.M., Kunvent ta' Ġiezu, Rabat, Malta, laqa' li jkun ir-rappreżentant ta' "Il-Qawmien Malti" f'Malta.

Lill-Patri Zammit ingħatat is-setgħa li jirrappreżenta din ix-Xirka kulfejn ikun meħtieġ u li jdaħħal u jonfoq flus u jiffirma dokumenti f'isem "Il-Qawmien Malti".

LIL IBNI OLIVER PAUL

Ta' K. VASSALLO

Irt wild poeta minn guf ommu—it-tielet
frotta misjura bin-nirien ta' mħabbtu,
u t-tieni tul dil-gwerra
li, halliela u qerrieda,
serqitlu l-pinna mn'idu
biex tatu l-azzarin.

Nittama u nemmen li ma jkunx jissielet
missierek f'din il-ġlieda,
meta u jekk Alla jkattar l-ġhadd ta' ħutek
fi żminijiet aħjar w aktar henjin.

Iżda ma nitnikketx, u l-ebda ndiema
u sogħba ma tiġini
jekk jien, qabel it-tmiem ta' dammet snini,
ikolli x-xorti li narak tiġġieled—
bħal dak il-Mexxej Kbir ta' l-Ingilterra,
Oliver Cromwell, b'dehnu u ħiltu u qilltu—
f'isem il-ħaqq u l-jeddijiet ta' ġensek,
kontra kull ġhawġ u ġħajb li jdellu s-sliema.
Ġħax is-sliema weħidha, sliema mcaħħda
mill-ħaqq u mill-ħelsien ta' ħsieb il-bniedem,
sliema li tħassel qagh'd u ġħažž fil-ġisem
u bruda u mard fir-ruħ,
mhix ġħajr sliema ta' l-isem :
aħjar il-gwerra minnha;
aħjar il-mewt mill-ġuħ.

Jekk Alla jżommok ħaj u lili miegħek,
meta tikbirli w-issir tfajjel, jiena
nibda naħraqlek ta' kulljum il-porvli
biex jidrawh immifsejk;

nibda noħorġok miegħi tímxi u tterraq
 sa ma r-rkib jisfa' l-ghadu ta' riglejk;
 nibda nkellmek sikwit fuq ġlied u gwerer
 sa ma nara jikluk għan-nar idejk;
 nibda nħallik fid-dlam tibki u titmiegħek
 fuq il-qiegħa ta' l-art sa ma grizmejk
 jinxfu u jifilħu ma jkunux iwerżqu
 u jfissru l-biża' tiegħek;
 nibda bikri nurik qillet il-ħjiena,
 kruhet il-fahx tad-dnewwa,
 kif titqabad u tirbaħ lill-eghdewwa
 tiegħek, t'artek u niesek :
 hekk, meta jkun il-waqt, qalbek u driegħek
 ma jonqsux jaqilgħuk fil-ħtigiet tiegħek :
 ma jħallukx taqta' jiesek
 fil-għalqa tat-taqbid :
 imma jġagh'luk tikseb ir-rebħa u tħassel
 mid-deni l-aqwa ġid.
 Żminijiet koroh w aghar minn dawn tistenna
 għandek, ibni, quddiemek.
 Għalhekk stabar u thenna
 bati mil-lum u nħaqar,
 ġarrab il-għaks u l-faqar,
 ixrob u laqqat kwies l-imrar mill-qiegh.
 Fl-aħħar, xi darba, qabel jasal tmiemek,
 int, li tkun iġġelidt w-għelibt 'l għedewwa
 ta' ħajtek u xortik, tal-ħaqq u s-sewwa,
 toħroġ qawwi u rebbieħ.
 U dak ikun iż-żmien
 li fih isseħħ il-fidwa,
 li fih isseħħ is-sliema,
 li fih isseħħ il-milja tal-helsien !

L-ARKA TA' NOE

Ta' N. BIANCARDI

JIENA wiehed minn dawk li qatt ma ridt niċcaqlaq mill-Belt Valletta, fejn twelidt u trabbejt. Kont naħseb li jekk noħroġ barra minnha ma nkun nista' nidra qatt. Izda dak li ma ridtx jien, riduħ Hitler u Mussolini u, minkejja fija, kelli nitlaq mill-Belt habta u sabta.

Id-dar tiegħi fil-Belt kienet qisha saret il-logħba tal-vleġeġ. Qatt rajtu lil min jilgħabha? F'nofs kartuna kbira mpittra, b'nofsha xi dehra bħala *bull's eye*, imorru l-vleġeġ ta' dawk li jkunu qegħdin jimmiraw. Id-dar tiegħi kienet qisha l-*bull's eye* : flok vleġeġ mill-art bdew niżlin qribha bombi mill-ajru : bomba quddiem, bomba warajja, bomba fix-xellug tiegħi, oħra fin-naħa tal-lemin ; il-logħba kulma tmur bdiet tihrax. Niesi bdew jidhlu fihom infushom. Qalbi bdiet ittaqtaq ukoll. Hsara fid-dar u f'saħħti kienet saret biżżejjed. "Jeħtieġ nagħmel bħalma għamel hadd-ieħor", għedt f'qalbi. U dik il-ġimgha stess tlaqt biex nikri.

Xortija ma kenitx hażina għal kollox. Naf hbieb tiegħi li kellhom imorru jghammru ma' nies li ma jaqblux magħhom. Oħrajn kellhom ideffsu rashom saħansitra f'remissa. Jiena le ; xortija ghenitni : sibt dar żgħira, waħda minn sitta li kienu għadhom kif inbnew, f'naħa mhux bogħod wisq mill-Belt, imma li fiha taħlita ta' nies beltin u raħlin.

Fil-ewwel jiem hassejtni qieghed noħlom : insejt il-ħbit mill-ajru u tlift għaqli wara l-ħdura li kienet tidher quddiemu u wara t-tjur u l-bhejjem li kienu jwennsuni bil-ghajet tagħhom. Fil-Belt kont imdorri ngħix fi djar mudlana u neqsin minn dak kollu li titlob is-saħħa. Il-kera tagħhom biss għandhom li jgagħlek tibqa' tiftakar fihom. Issa kont qieghed infaddal kemxa żgħira mill-kera u kont qieghed nimla l-nulmuni tiegħi b'arja safja.

Ma nistax ninsa x'hassejt fil-ewwel jiem. It-taqliba mill-belt għall-kampanja hassejtha haħna. Minħabba t-taħbita tal-garr fil-ewwel jumejn ma hassejtx wisq it-taqliba li għamilt, imma meta l-biċċtejn għamara li kien fadalli tqieghdu f'loħhom, jiena bdejt inħoss u ngħix haħja oħra.

Fil-ghodu bdejt nistenbah kmieni. Ix-xemx kienet tilhaqni sewwa u kienet tasal sa fuq is-sodda tiegħi. F'wiehed mill-ventilaturi tal-kmajra fejn kont norqod kien hemm bejta għasafar. It-

tpespis tagħha kien iħollni. Il-ghajet tat-tjur ta' l-irziezet ta' hdejja kien jimlieni bil-ferħ. Malli kont nistenbah kont naqbeż mis-sodda u mmur minnufih fit-tieqa biex nara r-raba' ta' quddiem: tapit aħdar bid-dija tax-xemx tleqq fuqu li kien iġħaxxaqli qalbi.

Gew waqtiet li fihom ħlift li ma nergax lura lejn il-Belt. Imma fid-dinja thobb haġa u tobghod oħra. Meta kont il-Belt kont indum sa nofs il-lejl nilgħab mar-radju tiegħi. Mingħajru kont qiegħed inhossni mifrud mid-dinja. Wara ġimagħtejn irnexxieli nqabbd. Dahħalt ukoll ir-Rediffusion. Fil-bidu ħassejtni qiegħed ingħix fil-ġenna ta' l-art. Insejt għal kollox li qegħdin fi gwerra, għad li l-bombi baqgħu jfakkruni f'dak li kien għadu qiegħed jġri.

Ir-raħħala ta' l-irziezet ta' hdejja huma mdorrijin jorqdu ma' l-Ave Marija u jqumu mal-Pater Noster. Dawn xejn ma huma l-hinijiet tiegħi. Malli bdew jaqbzu d-disgħa ta' bil-lejl, niesi kienu jkunu jriduni nagħlaq ir-radju biex ma nnaffarx lir-raħħala ġirien tagħna. Tagħlaq ir-radju fid-disgħa ta' bil-lejl ifisser li inti tiflew l-isbah programmi. Bdejt inhossni issikkat. Bit-tama li nitħabbeb mal-ġirien godda tiegħi, kull nhar ta' Hadd kont inżomm ir-Rediffusion miftuħ u kont noqgħod insemmagħhom id-diski tal-ġhana Malti u t-taħdita tal-bdiewa bejn Peppi u Toni. Sa hawn kollox sewwa. Kull nhar ta' Hadd arahom jingabru wara biebi mid-disgħa u ma jqumux qabel joqrob tal-borom. Il-bćejjeċ l-oħra tar-Rediffusion, fosthom it-taħditiet li nxandar jien, kienu jdejquhom daqskemm kien idejjaqhom ir-radju.

Bdejt inhossni mdejjaq, issikkat. U bdejt nara li l-hena li bdejt inhoss fl-ewwel jiem beda jonqos. Ngħasi ma baqax tqil bħalma kien fil-bidu. Malli kienu joqorbu l-erbgħa ta' fil-ġħodu kien ikolli nqum bil-qalb it-tajba bit-tisbit ta' satal li bih wieħed mir-raħħala kien itella' l-ilma mill-bir tiegħu biex jisqi l-bhejjem u r-raba'. Malli jxommuh, it-tjur u l-bhejjem kienu jiftu l-ħanġra tagħhom kollha: sriedak jiddnu, għasafar ipespsu, žwiemel jizhru, tigieg iqaqu, klieb jinbħu: fi ftit kliem kont inhossni qiegħed fl-Arka ta' Noe. L-inbiħ tal-klieb tal-ġħassa ma kienu jibda mas-sebħ: minn erbgħa sa ħamest iklieb erħilhom il-lejl kollu jinbħu, bl-imħatra bejniethom minn sa jtajjarli ngħasi l-aktar.

Is-sbuħija tal-kampanja bdiet tikrieh quddiem. Gismi bdejt inhossu mqatta' min-nemus u meta waqt l-ikel kont niftaħ għall-

arja kont insib ruhi insieheb minn mijiet ta' dubbien li kienu jigu jieklu miegħi bla ma stajt nitlob is-sehem tar-*Ration* tagħhom mill-*Protection Office*.

Il-biċċa ġnien li kelli riedet xogħol li ma kienx iġhodd għalija. Il-ġenn li keili għal kull roqgħa hadra li kont nara naqasli. Għall-ewwel kont hekk ibleh li hsibt li kollox sa jinbet u jikber wahdu. Imma tqarraqt. Kollox irid ix-xogħol tiegħu.

U x-xewqa li nerġa' mmur ingħix fil-Belt reġġhet bdiet titnissel fija. Kullhadd fejn ikun imdorri.

RIZULTAT TAL-KONKORS TA' BALLATI MNIEDI MILL-"GHAQDA TAL-KITTIEBA TAL-MALTI"

Il-Ballati rebbieħa huma :—

L-ewwel: "Perfecti Mysterium Amoris" ta' Għaġġla Kbira (Karmenu Vassallo) ;

It-Tieni: "Ballata" ta' Omero P.A. Sally (Romeo L. Psayla) ;

It-Tielet: "Ballata" ta' Amorno (Patri Valentin Barbara, O.P.) ;

"Imħabba, Haqq u Mewt" ta' Alpha u Omega, u "Il-Hati" ta' Helios, it-tnejn ta' Karmenu Vassallo, kienu jieħdu t-tieni u t-tielet premju kieku l-awtur tagħhom ma ħax diġà l-ewwel premju.

Imsemmijin b'tifhir skond il-grad tal-mertu tagħhom :

"Gieh u Għajb" ta' Maïti Safi (Karmenu Vassallo) ;

"Il-Ballata tal-Ġenniena" ta' Hortus (Dun Frans Camilleri) ;

"Il-Ballata tal-Margerita" ta' Ballita (Alb. M. Cassola) ;

"Iż-Zifna tal-Friefet" ta' Le Papillon (Victor Apap) ;

"Imħabba fin-Nirien" ta' Lucerna (Kelinu Vella Haber) ;

"Ballata" ta' Pacificus (Marju Agius) ;

"Ballata" ta' Ypsilon (Görg Chetcuti).

Il-poeżiji ġew eżaminati mill-Wisq Rev. Monsinjur Professor Carmelo Psaila (Dun Karm), is-Sur Nin Cremona u s-Sur Godfrey Zarb Adami.

Ir-rapport mahdum bir-reqqa li għamlu jidher fil-harġa ta' Gunju flimkien mal-Ballati msemmijin fuq.

RECENSJONI

RAGEL BIL-GHAQAL.—Grajja ta' Malta, ta' Ġuże' Galea pp. 82.
Lux Press., 1944.

MINN kittieb ta' żewġ romanzi Maltin bħalma huma "Żmien l-Ispanjoli u "San Ġwann" u ta' bosta novelli ta' żmien il-gwerra talum li s'issa deheru f'"Il-Malti" u f'"Lehen il-Malti" minn xi tliet snin 'l hawn, ahna ma konniex nistennew li dan ir-rakkont sa jagħmel għajb lil shabu. U tassew li ma għamlilhomx għajb, iżda f'xi bċejjeċ sebaqhom fil-ġmiel ta' l-istil u fir-reqqa tal-kitba! Għalhekk nistgħu ngħidu li b'dan ix-xogħol ta' kitba Maltija t-Tabib Galea zied gawhra oħra ma' dawk li bihom s'issa għaraf iżejjen il-letteratura Maltija. Il-proża narrativa tat-Tabib Galea, għal dak li hu vokabularju, idjomi, frażi hajja, tifsil u nisġa ta' grajjiet u deskrizzjonijiet tiġi li thalli warajha wkoll lil dik ta' l-aqwa romanzieri Maltin li s'issa kellna.

Bħalma nsibu fir-rumanzi u stejjer li kiteb qabel, f'dan ir-rakkont, dan il-kittieb għaraf johloq grajja hekk imżewġa, b'karattri ta' nies hekk minqixin u maqlughin, b'episodji hekk hajjin, b'ċirkustanzi minsuġin hekk sabih u bis-sengħa — fejn kull tarf ta' grajja jhallik bix-xewqa li tkun taf it-tmiem tiegħu — illi meta taqbad l-ewwel faċċata jkollok mitt sena li tasal fl-aħħar waħda u taqra l-ktieb kollu f'nifs wiehed. Ma hemm l-ebda karattru li ma jgħaxxgexx bil-lwien li bih hu pingut, tilda minn dak tal-għaref u għaqli Marku Falzun u tispicċa f'dak ta' bniedem qalbu xierfa u hajna bħalma hu Diegu Alagona.

Fix-xbieha ta' Miju Mekkek il-kittieb wera għajn fina li taf tara, taqra u tixrob il-fizonomija ta' bniedem li jpatti fil-ħżunija ta' moħħu u ta' qalbu għall-għageb u kruha ta' figurtu. Dan hu wiehed mill-karattri tipiċi li nsibuh biss pingut tajjeb mill-aqwa romanzieri li fil-proża tagħhom hemm l-isbah mera tal-passjonijiet sew għolja kemm baxxi tal-qalb tal-bniedem. Il-qawwa tal-pinna ta' dan il-kittieb tidher l-iktar fid-deskrizzjonijiet bħal fix-xogħlijiet l-oħra li s'issa rajna miktubin minnu. F'dik tat-tempesta tal-baħar huwa jurina, mill-"ewwel fewġa li qajmet ċafċefa f'wiċċ il-baħar" sakemm il-muntanji tal-mewġ tal-baħar deheru li riedu jibilgħu l-bastiment, id-daqqiet tal-pinzell li bihom il-kittieb għaraf ipingji wiehed mill-isbah kwadri tas-sengħa tal-kitba fejn il-għajn tara "s-sabih" fil-waħx tan-Natura.

L-egħluq tar-rakkont.—fejn jiltaqgħu t-trufijiet kollha tal-ħjut li bihom huma minsuġin il-grajjiet kollha li jgħaqqu t-tmiem li jikxef għad-dawl tas-Sewwa u tal-Haqq il-qerq, in-nases, ir-regħba, hażen u guferija ta' nies bħalma huma Diegu Alagona u l-qaddej tiegħu Miju Mekkek u r-ruħ għaqlija, twajba u qalbiena ta' Marku Falzun, u l-qalb saffa ta' nies bħalma hi dik tat-tfajjel Rigu u ta' missieru Luqa Briffa, l-imsejken suldat tad-Dejma, u l-karattru sod tal-Kanċillier—huwa l-qofol ta' xogħol ta' l-isbah vinturi li s'issa nkitbu bil-Malti għal idejn it-tfal ta' l-iskola. Il-ħsieb ta' l-awtur li jikteb ktieb tal-qari li bih jedha l-moħħ tat-tifel

u jixtarr il-hlewwa tal-Lsien Malti u, fl-istess hin, jitghallem bla tbatija, jidher li rnexxa fil-bieċa l-kbira. Jista' jkun li fin-nisġa tal-ġrajja hemm xi tpingija ta' karattri li hi psikoloġika żżejjed u li f'xi bnadi hemm ukoll espressionijiet li huma wisq tekniċi f'rakkont ghat-tfal, bħalma nġhidu ahna, il-kliem tal-bċejjeċ u mattjatura tal-bastiment tal-qluġh, li, barra milli jtaqqlu l-istil mexxej jiġi li jhawdu u jgħajju l-moħħ tat-tifel — iżda fuq kollox għandna wkoll nistqarru li dan ir-rakkont huwa wieħed mill-ifjen bħala qari letterarju.

Bħala ktieb għall-iskejjel huwa mbagħad il-ktieb mudell; fih, infatti, insibu saħansitra nieqes l-element ta' passjonijiet fiergħa li bihom jixegħlu l-qlub ta' raġel u mara u li dlonk issib f'kull ġrajja, passjonijiet li xi mindaqqiet imarrdu l-moħħ u l-qalb taż-żgħażaġh. Bħalma kien xieraq għal ktieb bħal dan, insibu fl-aħħarnett, illi fir-rakkont kollox hu mibni fuq is-sens ta' tagħlim morali fejn il-ħażin, il-qarrieq u r-rġhib huwa t-tellief fil-waqt li għaqli u l-onest huwa r-rebbieħ.

Qabel ma nagħalqu dan id-daqsxejn ta' studju kritiku nixtiequ, għall-ħaqq u s-sewwa, nistqarru illi fil-kitba ta' dan ix-xogħol, kif sibna f'xogħlijiet oħra ta' l-istess kittieb, hemm xi kelmiet li huma safja żżejjed u li setgħu jifissru aħjar b'termonoloġija iktar mexxejja, xi modi avverbjali li huma mtennijin ta' sikwit, kif ukoll xi daqsxejn ta' prolis-sità f'xi hsieb u riflessjonijiet u xi għiltijiet żgħar iktarx biċċa minnhom ta' l-istampa milli ta' l-ortografija li xtaqna jissewwew f'edizzjoni oħra. L-ism tal-protagonista Marku Falzun (daqqa msemmi b'ismu u kunjomu sħiħ u daqqa b'ismu jew b'kunjomu biss) jidher għal iżjed minn darba fl-istess sentenza fejn floku jista' jogħhod tajjeb u aħjar il-pronom. Iżda dawn huma tebġhat wisq ċkejnkna li ma jdenssu b'xejn il-ġmiel tar-rakkont u ta' l-istil idjomatiku li bih hu miktub, ġmiel illi ffit huma dawk il-kittieba Maltin li s'issa jistgħu jgħidu bih għarf u jżejnu l-proża Maltija tagħna.

a.c.

TISWIJA

Nixtiequ nsewwu żball ta' l-istampa li qabżilna, fil-ħarġa ta' Diċembru li għadda, fis-sunett "Fi Twelid Sidna" ta' Patri V. V. Barbara, O.P. It-tielet vers tat-tieni strofa jrid jinqara:

"Tan-nar ta' mħabbtu, għaliex Hu l-Messija."

Nittamaw li l-awtur jaħfrilna.

Agent Direttur: ANT. CREMONA

Hlas 2/6 fis-sena. Ktieb wiehed 1/-
Dak li hu hlas tar-rivista jinbaghat
lil Victor Apap, Villino Schembri,
Rabat.